



## ویمنز ٹی ٹونٹی سیریز: پاکستان نے بنگلہ دیش کو دوسرے ٹی ٹونٹی میچ میں 15 رنز سے شکست دے کر سیریز میں فیصلہ کن برتری حاصل کر لی

- کپتان بسمعہ معروف اور جویریہ خان کی شاندار نصف سنچریاں
- دوسرا انٹرنیشنل میچ کھیلنے والی اسپنر سعدیہ اقبال کے 3 شکار

لاہور، 28 اکتوبر 2019ء:

قومی ویمنز ٹیم نے دوسرے ٹی ٹونٹی میچ میں بنگلہ دیش کو 15 رنز سے شکست دے کر تین میچوں پر مشتمل سیریز میں 0-2 کی فیصلہ کن برتری حاصل کر لی۔ قذافی اسٹیڈیم لاہور میں پاکستان نے پہلے کھیلنے ہوئے مقررہ 20 اوورز میں 3 وکٹوں کے نقصان پر 167 رنز بنائے۔ جواب میں بنگلہ دیش کی ویمنز ٹیم مقررہ 20 اوورز میں 7 وکٹوں کے نقصان پر 152 رنز ہی بنا سکی۔ کپتان قومی ویمنز کرکٹ ٹیم بسمعہ معروف نے کیرئیر کی دسویں اور جویریہ خان نے چھٹی نصف سنچری اسکور کی۔

اس سے قبل بنگلہ دیش ویمنز کرکٹ ٹیم کی کپتان سلمہ خاتون نے ٹاس جیت کر پہلے فیلڈنگ کا فیصلہ کیا۔ پاکستان کی پہلی وکٹ 35 کے مجموعی اسکور پر اس وقت گری جب سدرہ امین 19 رنز بنا کر آؤٹ ہو گئیں۔ دوسری وکٹ کے لیے کپتان بسمعہ معروف اور اوپنر جویریہ خان کے درمیان 95 رنز کی شراکت قائم ہوئی۔ کپتان قومی ویمنز کرکٹ ٹیم بسمعہ معروف نے 50 گیندوں پر 70 رنز کی ناقابل شکست اننگز کھیلی۔ بسمعہ معروف کے انٹرنیشنل کیرئیر کی بہترین اننگز میں 9 چوکے اور 1 چھکا شامل تھا۔ جویریہ خان 44 گیندوں پر 52 رنز بنا کر آؤٹ ہوئیں۔ پاکستان نے مقررہ 20 اوورز میں 3 وکٹوں کے نقصان پر 167 رنز بنائے۔ بنگلہ دیش کی جانب سے میڈیم پیسر جہاں آراء عالم نے 2 وکٹیں حاصل کیں۔

168 رنز کے تعاقب میں مہمان ٹیم کی ابتدائی 3 وکٹیں محض 25 رنز پر گر گئیں۔ چوتھی وکٹ کے لیے مڈل آرڈر بیٹر سنجیدہ اسلام نے نگار سلطانہ کے ہمراہ 57 رنز کی شراکت قائم کی۔ سنجیدہ اسلام 45 اور نگار سلطانہ 21 رنز پر ہمت ہار گئیں۔ اختتامی اوورز میں فرغانہ حق نے جارحانہ اننگز کھیلی تاہم وہ بھی 19 گیندوں پر 30 رنز بنا کر آؤٹ

ہوگئیں۔ بنگلہ دیش کی ویمز ٹیم مقررہ 20 اوورز میں 7 وکٹوں کے نقصان پر 152 رنز ہی بناسکی۔ قومی ویمز ٹی ٹونٹی کرکٹ ٹیم کی جانب سے دوسرا بین الاقوامی میچ کھیلنے والی اسپنر سعدیہ اقبال نے 19 رنز کے عوض 3 کھلاڑیوں کو پولین کی راہ دکھائی۔ ڈیانہ بیگ، انعم امین اور ثناء میر نے 1،1 وکٹ حاصل کی۔

قومی ویمز کرکٹ ٹیم کی کپتان بسمعہ معروف کو پلیئر آف دی میچ کا انعام دیا گیا۔

– ENDS –

Media contact:

**Ibrahim Badees Muhammad**

Editor – Urdu Content

Media and Communications

E: [ibrahim.badees@pcb.com.pk](mailto:ibrahim.badees@pcb.com.pk)

M: +92 (0) 345 474 3486

W: [www.pcb.com.pk](http://www.pcb.com.pk)